



ادویاتی تعلیمی اداروں کی اصلاح، پیشہ فارمیسی کی ترقی و خوشحالی کا نقطہ آغاز۔

ادویاتی اساتذہ کے تدریسی Academic اور تنظیمی Administrative کردار کا تجزیاتی جائزہ۔

قوموں کی ترقی میں علم بنیادی حیثیت رکھتا ہے۔ جو پیچیدہ مسائل کا سنجیدہ حل دیتا ہے۔ انسانی زندگی میں خوبصورتی و توازن لاتا ہے۔ گمراہی اور جہالت کے اندھیرے ختم کرتا ہے۔ ظلم و ناانصافی کے سامنے ڈٹ جاتا ہے۔ اور انسان کو غلامیوں اور پابندیوں سے آزاد کر کے خود شناسی اور خدا پرستی سے آشنا کرتا ہے۔ جو قوم میں علم کے راستے پر چل پڑیں، تو پھر دنیا کی کوئی طاقت انہیں اپنی منزل پر پہنچنے سے نہ روک سکی۔ معلم یا استاد معاشرے میں چراغ کی حیثیت رکھتا ہے۔ جو اندھیروں میں اجالا فراہم کرتا ہے۔ مایوسیوں کو ختم کر کے امیدوں کے نئے دیپ روشن کرتا ہے۔ پسماندہ و در ماندہ قوموں میں زندگی کی نئی روح پھونک دیتا ہے۔ جو سالار قافلہ بھی ہے اور یقیں محکم، عمل پیہم، محبت فاتح عالم کی زندہ مثال بھی۔ جو صنعت نوع انسانی کا صورت گر اور قسمت نوع بشر کا کاریگر ہے۔ روشنیوں کا سودا گر اور اجالوں کا مسافر ہے۔ مگر دوسری طرف جب ہم عملی زندگی کا نظارہ کرتے ہیں تو حقیقت بالکل اس کے برعکس نظر آتی ہے۔ جہاں ادویاتی اساتذہ کو جب انتظامی اختیارات دیئے گئے تو یہ ترقی و خوشحالی کیلئے کوئی قابل ذکر کام انجام دینے سے قاصر نظر آتا ہے۔ ہم اسکے تعلیمی و تدریسی کردار کی بات نہیں کرتے۔ جو یقیناً قابل قدر اور اپنی بھرپور فادیت کا حامل ہے۔ ہم ادویاتی اساتذہ کے تنظیمی Administrative/ Managerial کردار میں ناکامی کی بات کرتے ہیں۔ جہاں انہوں نے قانون و اخلاق کی دجیاں اڑا دیں۔ ہائر ایجوکیشن کمیشن (HEC) اور پاکستان فارمیسی کونسل کے وضع کردہ قواعد کی سرعام خلاف ورزیاں کیں۔ HEC کے مختلف مقامات پر متفرق اوقات میں ہونے والے اجلاسوں میں بھرپور شرکت کی۔ اور اپنے ادارے میں بین الاقوامی طرز کے پانچ معیاری تدریسی اور تحقیقی شعبہ جاب بنانے کے تحریری اور تقریری وعدے کئے۔ مگر پھر بانگ دہل انکی خلاف ورزی کی۔ تدریس جیسے مقدس و محترم پیشے میں اپنے انتظامی اختیارات کا غیر قانونی استعمال کیا۔ بددیانتی و بدعنوانی کے نئے باب رقم کئے۔ ادویات و طب کی تحقیق کے ساتھ کرپشن کے نئے نئے طریقے Techniques ایجاد کئے۔ امتحانات جیسی اہم ذمہ داری کو بھی انتہائی مہارت سے اپنی ناجائز آمدنی کا وسیلہ بنا لیا۔ اداروں میں اپنے اقتدار کی طوالت کیلئے نہ صرف نئے اساتذہ کی بھرتی کے خلاف ڈٹ گئے، بلکہ اسے اپنی پیشہ ورانہ ملازمت کیلئے زندگی اور موت کو مسئلہ بنا لیا۔ جس سے نہ صرف طلبہ و طالبات معیاری تعلیم اور جدید تربیت سے محروم ہو گئے۔ بلکہ پیشہ فارمیسی کے تدریسی اداروں میں نئے لوگوں کی آمد کا سلسلہ بھی بند ہو گیا۔

مزید برآں، یہی اساتذہ پھر پیشہ ورانہ تنظیم پاکستان فارماسٹس ایسوسی ایشن PPA کو بھی اپنی بددیانتی و بدعنوانی کی پردہ پوشی کے بطور ہتھیار استعمال کرتے ہیں۔ اپنے اختیارات کے دوام اور وسعت کا زریعہ بنا لیتے ہیں۔ پوری فارمیسی برادری کو پناہ حکومت اور غلام بنانے کی مکر وہ کوشش کرتے ہیں۔ اسی لئے آپ دیکھیں گے کہ کچھ لوگ اپنے مقدمہ کی پیروی کیلئے وکیل بھی کرنے کو تکلف نہیں کرتے، بلکہ وہ سیدھا جج کرتے ہیں۔ اور پھر مسلم لیگ (ن) کی طرح اپنی مرضی کے فیصلے لے لیتے ہیں۔ یہاں پیشہ فارمیسی کے الیکشن کا طریق کار Mechanism بھی کچھ ایسا ہی ہے۔ جہاں ڈرگ کنٹرولر سیدھا فیٹری ماکان سے رابطہ کرتے ہیں۔ جبکہ دیگر انتظامی ادویاتی افسران اور سربراہان ادارجات پورے سٹاف کا سودا کر لیتے ہیں۔ اور پوری فارمیسی برادری کا ایک وقت فیصلہ ہو جاتا ہے۔ منتخب ہونے والے نمائندگان Electables کو غیر جمہوری انداز میں چنا Selectables بنا لیا جاتا ہے۔ چنانچہ اس طے شدہ انتخابی طریق کار Engineered Election کی کوکھ سے پیدا ہونے والی کابینہ بھلا کیسے کوئی قابل ذکر کام کرے گی۔

چنانچہ اداروں اور تنظیموں کی یہ ناکامیاں پھر پوری فارمیسی برادری کی محرومیوں کا سبب بن جاتی ہیں۔ اور ہمارا مقصود ہرگز ادویاتی اساتذہ کی توہین کرنا مقصود نہیں۔ بلکہ انکے انتظامی کردار کی ناکامی کو اجاگر کرنا مقصود ہے۔ جس کو درست انداز میں سمجھ کر شاید پاکستانی حکام، قانون دان اور سیاستدان بہتر لائحہ عمل تیار Design کر کے معیاری ادویاتی و طبی سہولیات کی فراہمی کو یقینی بنا سکیں۔ کیونکہ ہم دیکھتے ہیں کہ پورے ملک میں کہیں مجوزہ تعلیمی و تحقیقی نظام رائج نہیں۔ کہیں مطلوبہ اساتذہ کی تعداد میسر نہیں۔ کہیں متعلقہ کتب اور تعلیمی مواد میسر نہیں۔ کہیں تجربہ کاروں میں مطلوبہ کیمیائی مرکبات، آلات اور اوزار نہیں ہیں۔ کیونکہ یہ چیزیں سربراہان کی ترجیحات ہی نہیں ہیں۔ انہوں نے صرف اپنی داد گیری قائم کرنی ہے۔ اختیارات و اقتدار بچانا ہے۔ مالی مفادات کا تحفظ کرنا ہے۔ ادارے چاہیں تباہ ہو جائیں، پوری فارمیسی برادری مٹ جائے، نظام برباد ہو جائے، انہیں اسکی پروا نہیں۔ ان کا اقتدار سلامت رہے۔ اختیارات کا سورج کبھی غروب نہ ہو۔ جاہ و جلال اور دبدبہ برقرار رہنا چاہئے۔ جو یقیناً خود دار، غیر تمند اور حریت پسند لوگوں کا شیوہ نہیں ہوتا۔

پوری دنیا میں انتظامی و دفتری اور تعلیمی و تحقیقی معاملات دو الگ الگ کردار جانے اور مانے جاتے ہیں۔ اگر کسی ادارے میں انتظامی اسامی مشتمل کی گئی ہو۔ تو امیدوار کے تحقیقی و تعلیمی پس منظر کو زیادہ وزن نہیں دیا جاتا۔ اگر تدریسی و تحقیقی منصب کے امیدوار ہوں تو پھر انکی زندگی کے انتظامی و دفتری پس منظر کو اہمیت نہیں دی جاتی۔ مگر بد قسمتی سے پاکستان میں انتظامی عہدوں پر فائز افسران اساتذہ ہی سانسے اعتبار سے ترقی کرتے ہیں۔ وہی اعلیٰ تعلیم کی تحقیق کے نگران ہوتے ہیں۔ بس انہیں کے تحقیقی مقالہ جات Articles شائع ہوتے ہیں۔ یہی کانفرنسز اور تحقیقی سیمینارز کی رونق ہوتے ہیں۔ جو یقیناً منطقی اعتبار سے ایک سوالیہ نشان ہے۔ کیونکہ اگر ایک افسر دیانتداری سے شعبہ ادویات کی نگرانی کرے، اپنے مضمون کی مناسب تدریس Teaching بھی کرے۔ اور پھر تمام انتظامی معاملات بھی احسن انداز میں انجام دے۔ تو وہ ہرگز تحقیق و اشاعت اور ایجاد و ایجاد کا وہ کام کر ہی نہیں سکتے جس کا عموماً دعویٰ فرمایا جاتا ہے۔ یہ انکی بددیانتی کا منہ بولتا ثبوت اور کرپشن کی ناقابل تردید شہادت ہے۔ ہم ایک ایسے سربراہ ادارہ کو بھی جانتے ہیں جس نے ایم فل M.Phil کی پوری جماعت کی نگرانی Supervision کی ہے۔ جو ایک ناقابل یقین کارنامہ ہے۔ جس کی بنیاد پر جناب موصوف کو نوبل پرائز ملنا چاہئے یا پھر کم از کم انکا نام دنیا کی کتاب Ganz Book of World Record میں تو ضرور آنا چاہئے۔

چنانچہ ہم سمجھتے ہیں کہ ادویاتی اداروں کے اساتذہ کے انتظامی معاملات میں ناکامی ہی دراصل پیشہ فارمیسی کے نظام طب و صحت میں ناکامی کا سبب ہے۔ اداروں کے سربراہان Deans اور نگران Chairmans نہ صرف تعلیمی اداروں میں کرپشن برپا کرنے کے جرم میں ملوث ہیں۔ بلکہ بے کس و بے حال مریضوں کو معیاری ادویاتی سہولیات کی فراہمی میں بھی رکاوٹ ہیں۔ یہی لوگ غلط ادویات کے استعمال سے بے موت مرنے والوں کے انسانیت سوز جرم میں شریک ہیں۔ اہل علم و دانش اور رباب اقتدار کو یقیناً باقی دنیا کی طرح ادویاتی استاد کے انتظامی کردار کی ناکامی کا بھی جائزہ لینا چاہئے۔ انتظامی اور تدریسی، دفتری و تحقیقی کردار کی نمایاں تخصیص کرنی چاہئے۔ نظام صحت اور تعلیمی طریق کار کو تباہ کرنے والی ہستیوں کی نشان دہی ہونی چاہئے۔ فلاح انسانیت کے لئے انکی مناسب تفتیش اور سزا ملنی چاہئے۔ ان انتظامی شخصیات کی ناکامی ہی کی وجہ سے آپ دیکھیں گے کہ کراچی سے خیبر تک کہیں آپکو HEC اور فارمیسی کونسل کے مجوزہ پانچ تعلیمی و تحقیقی شعبہ جات نہیں ملیں گے۔ کہیں اساتذہ Faculty کی مطلوبہ تعداد Teacher Student Ratio نہیں ہوگی۔ کہیں معقول علمی مواد اور کتب میسر نہیں ہوگی۔ کہیں ادویاتی عمل کاری Pharmacy Practice نہیں ملے گی۔ کہیں تحقیقی رسالہ جات اور برقی معلومات Subscription of research data نہیں ملیں گی۔ حتیٰ کہ پانچ نگرانوں Chairmans اور انکے متعلقہ عملہ Staff کا صحیح انتظامی ڈھانچہ بھی نہیں ملے گا۔ تجربہ کاروں میں مناسب تحقیقی آلات اور اوزار نہیں ہونگے۔ جو ادویاتی اداروں کے سربراہ اساتذہ کی ناکامیوں کی روشن دلیل ہیں۔

ڈاکٹر طہ اندیر Ph.D

مدیر اعلیٰ: رسالہ الادویہ, PHARMACEUTICAL REVIEW

ISSN: 2220-5187; W.: <http://pharmarev.com/>